

Wasika-à Big Ba Ya Sig Mpìr IBRANIYAWAKA

Asàin-à ba sig tarkada-à níng, ku ba síg jirà aku dinya mpìrká zyun-à ri bàg Yesu n bir sànn fig rag pìkyinnbá á byar Yesu bàna. Mpìr-à àsàin-à ba sig tarkada-à níng dang gban big pìkyinn n rag abig sar gban á pìkyinn birbá big bir sig á byar Yesu ni. Ku dang rag Yesu, Wùn Shìdun, wib Shìdun áyau shwìnká big ya sig ku. Yesu kab síg nì mpìrká zyun-à rì dang sig jir Shìdun. Ku kab síg nì mpìrká zyun-à ri twìb swànn bu á pyànn Shìdun. Ku kab síg yann aswamká mà wai. Ku kab síg Musa íni. Mpìr-à má zìg zu mpìrká á bu pyìrbá ni, íri ku kwá áwinwá ni. Yi yì fig àsàin-à ba sig tarkada-à níng bàna, ama àsàin-à ba sig tarkada-à níng ri dinya mpìrká ri bàg Yesu abig sìnn zubá á òr Yesu ni.

Shìdun Dang Jírwá á Nu Wùnwá Ni

¹ Sai-à rì níng, Shìdun rì dang jírká buwá kim kim kàun nìnnànn nímá á nu mpìrká ri dang kyann jir Shìdun jirà abig dinya yàkúyí big. ² Ama tàma-à níng, ku ri dinya yi jírwá á nu wùnwá ni, wùnwá í zyun-à ku ma wàníng mànn sig dunyaru, í zyun-à ku sìnn kà sig á wàníng na kùr á shinn kó kai ni bidim pár. ³ Àyarwá shi sig í bu-à mpìrká má swam yan Shìdun áni. Ku zu síg Shìdun. Ku ri pànn sa myìb kó kai bidim pár ma jírwá zyun-à shi sig ma gban níng. Barà ku wu n tu kyàr rìg mpìrká bu pyìrbá, í byar-à ku nann zu yag mà wai n shi sig mà byar gban ùwàì mà agunn vìm nù Shìdun ni.

Yesu Kab Hing Yann Aswamká Bu Shìdun Mà Wai

⁴ Ku kab hing yann aswamká mà wai. Zìnn-à Shìdun ya sig ku níng, kab hing bigbá. ⁵ Shìdun taba dinya fig yann aswamká mà wai kó ízyun n rag:

“Wù í wùnmí, jana-à níng ò kàng hing Tawú,”

ku dang fig bàna. Ku dinya fig wùn aswamwá n rag:

“Má shi Tawá. Kwá kàng wùnmí,”

ku dang fig bàna tinn. ⁶ Sai-à Shìdun zìg bi jag sig wùnwá á dunyaru, ku dang rag, yann aswamká buwá mà wai bidim pár abig wib wàníng. ⁷ Bu-à Shìdun dang sig á shinn yann aswamká buwá mà wai ni bàna í wàníng: Ku rag ku ri sinn kàng yann aswamká mà wai àràng í wàu ri gbar ni. Mpirká ri sa swámwá ku ri sinn kàng káníng àràng í anam pyir.

⁸ Ama á shinn wùnwá ni, ku dang rag,

“Wù Shìdun, kùrwú má vinn fig ávinn bàna.

Wá na kùrwú má sa bu sísàn.

⁹ Wù ri zìm bu-à sísàn, mi ri ngàng bu-à bibai.

Wàníng í bu-à sa Shìdun ya sig wù àjwár wà kab sig bu mpirká bidim pár níng.”

¹⁰ Ku dang jakàng n rag,

“Wù Shinn Lu kó ni sai-à jijag á mà m síg ni jànn-à,

n mà m waisháu ma vùwú.

¹¹ Bu káníng bidim pár má bab jànn rìg, ama buwú wá shi rìg.

Big bidim pár, bá kor rìg àràng í jà.

¹² Wá pìnn nann zu rìg big àràng í borgo,

bá kàng rìg àkor àràng í jà,

ama buwú wá shi àràng barà wù ri shi kyann.

Wá kàng fig àwàutím bàna.”

¹³ Shìdun taba dinya fig yann aswamká mà wai kó ízyun n rag:

“A shi agunn vìm numí ni, sái wà má sinn kà hing mpir azíbká buwú á mìr barwú ni.”

¹⁴ To. Yann aswamká mà wai big í yanká bu Shìdun bàna. Big í fàuwá big. Ku ri swam bi big jirà abig myàng kwonn ma ká Yesu má pinn zu big níng.

2

Jir Bu Uwài-à Yi Dìg Sig

¹ Ayi pànn gbam samyib buká yi fig sig, jirà ayi nang jànn bàna. ² Jír-à big dang sig á nu yann aswamká bu Shìdun mà wai níng í àjai. Mpìrká ká rì wib fig jír-à níng bàna, n rì sa sig yawari níng, big wa hing shwìn. ³ To. Yi má wà ya ngàng wà ya wib jír ùwài-à níng, sáshinn yá wìm zu rà? Shinn Luyí big shinnwá í àsàin-à dang jag sig jír barà mpìr má wìm zu níng. Mpìrká ká fig sig jír wá, í àsàinká tiya sig yi rag í àjai. ⁴ Shìdun tiya hing mpìrká rag jír á shinn Yesu ni í àjai, á byar gbmawá ku tàg sig. Ku sa hing bu mamaki kim kim. Ku sa sig Awunwá ri ya mpìrká yar kim kim abig sa swàm ma kàhi, àràg barà ku ri zìm.

Yesu í Mpìr Apínnyí

⁵ Shìdun sinn kà fig yann aswamká buwá mà wai abig na kùr á dunyaru àpyú zyun-à yi ri dang jír á shinnwá ni níng bàna. ⁶ Big dang sig á jir Shìdun ni rag, “Wù Shìdun, mpìr jíkwìnn kinn fig bu á pyànnwú ni bàna, ama yi ri sa mamaki barà wù ri sa shang mpìr jíkwìnn.

⁷ Su títi nímá à sinn kàng ku gbmawá fòr fig bu yann aswamká mà wai bàna.

I wà à zìg ku, n sinn kàng ku mpìr ùwài.

⁸ A sinn kà sig ku aku na kùr á shinn kó kai ni bidìm pàr.” Big dang sig á jir Shìdun ni rag, Shìdun sinn kà ku aku na kùr á shinn kó kai ni bidìm pàr. Shìdun sinn kann fig bu zyun akur bàna. Ama tàma-à níng yi myàng fig ma barà mpìr ri na kùr á shinn buká ni bidìm pàr bàna. ⁹ Ama yi ri myàng barà Yesu ri na kùr á shinn kó kai ni bidìm pàr.

IBRANIYAWAKA 2:104IBRANIYAWAKA 2:18

Sai-à rì níng, su títi níma Shìdun rì sìnn kàng ku gbamwá fòr fig bu yann aswamká mà wai bàna, jirà aku wu rìg á dò shinn mpìrká ni bidim pá. Jir àsàn-à Shìdun shi sig ma kàhi níng, í bu-à sa Yesu wa shwìn n wu ki níng. I wà Shìdun sìnn ku kùr, jirà mpìrká abig wib ku. ¹⁰ Sànn hing wàni barà Shìdun àsàin-à mànn sig kó kai bidim pá, sìnn kà sig àgbamyí Yesu zyun-à pinn zu yi, a wàníng wa yà zu rìg shwìn bu bidim pá, jirà mpìrká ninànn níma abig kàng bi, abig shi yanká buwá níng.

¹¹ Yesu àsàin-à ri sìnn kàng mpìrká abig shi kyìkyàr á pyànn Shìdun ni níng ma mpìrká ká ku sìnn kàng sig kyìkyàr níng, ku ma káníng bidim pá, tabá í nzyun. Wàníng í bu-à sa ku ri sa fig zunái bàna, sai-à ku ma ri bar káníng wunzàwá big. ¹² Ku dinya Shìdun rag,

“Shìdun, má dinya wunzámí big jírú.

Má swam yan wù á pyànn bìr mpìrká ni.”

¹³ Ku dang jakàng n rag,

“Má sìnn kyinnmí á òr Shìdun ni.”

Ku dang jakàng n rag,

“Yanká Shìdun ya sig mì níng, yi ma big shi sig í zyun.”

¹⁴ Barà yanká buwá shi sig ma wi òr ma àsà níng, ku bi kàng rìg àràng káníng n wu ki, jirà aku gban rìg gban Shaitan, zyun-à ri sa mpìrká ri wu ki níng. ¹⁵ Ku sa mpìrká ká rì shi shu fàu jirà big ri shàr ki wu, tun sai-à big mà sig big níng, tàma-à níng big ri shi rag shu shinn òrbá. ¹⁶ Wàníng í àjai barà big ba sig rag, “Ku ri sa shang ffg yann aswamká mà wai bàna, ama ku ri sa shang yann adaká bu Ibrahim.” ¹⁷ Ku kàng n shi àràng wunzàwá big, jirà aku shi àràng àgbam bu twìb swànn, zyun-à má sa ya Shìdun swàm. Ku í mpìr n sànn, ku ri myàng ashi mpìrká. Ku gbar jùn kwonn sig mpìrká ma Shìdun, jirà a Shìdun yafa ya big bu pyìrbá. ¹⁸ Ku kinn hing barà kwá sa shang mpìrká bu ri

màg màg fig big, jir kai bàna ku ma shinnwá big màg màg fig hing ku, ku wa hing shwìn.

3

Yesu Kab Sig Musa

¹ Wunzámí big, ká zyun-à Shìdun shig zu sig ning jirà aning shi mpìrká buwá níng, aning kyab jir Yesu á pìkyinn ná ní. Ku í zyun-à Shìdun swam bi sig jirà aku shi àràng àgbam zyun-à má twìb swànn bu á pyànn Shìdun ni, dò jir shinn ná. Ku í mpìr-à yi ri bir pìkyinn á dirwá ni. ² Yesu sa sig swàmwá ma kyinn nzyun á pyànn Shìdun zyun-à shig zu sig ku jirà aku sa ya wàníng swàm níng. Ku sa sig àràng barà Musa rì sa sig swàm ma kyinn nzyun mà lu Shìdun ni níng. ³ Yesu kab síg nì Musa àràng barà mpìr ami lu ri kab lu-à hi níng. ⁴ Kó lu-à wà áni bidìm pàr shi sig ma àsàin-à mi sig ku. Ama Shìdun màm síg nì kó kai bidìm pàr. ⁵ Swàm-à Musa sa sig á lu Shìdun ni bidìm pàr, ku sa sig ma kyinn nzyun. Ama ku shi sig íri shu fàu. Swàmwá í bu-à tiya sig mpìrká buká má sa á pyànn. ⁶ Bu Kristi ku shi sig àràng í wùn zyun-à ri myàng kwonn ma lu tawá. Ta Kristi í Shìdun. Ku ri sa swàm á lu Tawá ni ma kyinn nzyun. Yi í mpìrká á lu Shìdun ni, wà ya fim fig wà wim kyinn bàna, ma ri bir kyann pìkyinn á buká Shìdun gib ya sig yi nu níng ni.

Mpìrká Ma Zìg Hing Jir Shìdun Bá Shi Ngàng

⁷ To. Awun Shìdun dang sig rag:
 “Wà na fig hing jir Shìdun jana-à níng,
⁸ kada aning gbam sung bàna, àràng barà sai-à ning rì sa sig Shìdun yawari ma awúnn-à ní,
 n rì màg màg fig sig ku níng.
⁹ Shìdun dang rag, yàkúná big rì màg màg fig sig ku màhàn, mi ri zìm abig myàng bu-à kwá sa,

kó barà big myàng hing bu-à ku sa sig hár ji dìpyànà níng,
ama big gbam hing sung.

¹⁰ Wàníng í bu-à sa ku nànn àgùnn ma mpìr káníng,
n dang rag big ri kyab fig ku á pìkyinnbá ni bàna.

Big ngàng wà bá wib jírwa.

¹¹ Barà ku nànn àgùnn àdòníng, í wà ku tung ki rag
bá bi fig á byarwá ni jirà abig shi ngàng bàna, hár kinn
kinn.”

¹² Ning wunzámí big, aning pànn shinn ná, kada mpìr
zyun áyauná ni aku fim pìkyinn birwá, ma aku shi ma
kyinn bibai, ma aku dà fim gbòb Shìdun àsàin-à shi sig ma
yonki níng bàna. ¹³ Bu-à ná sa bàna, aning dang gbam
kyann bar dìrná big kyinn su ma su, jirà kada abig tonn
takà mpìr zyun áyauná ni á bu-à bibai, ma aku kàng mpìr
sung gbam bàna. Su ma su aning sa kyann àdòníng barà
su-à da sig ma áni níng. ¹⁴ Wà ya sar gbam hing á pìkyinn
biryí ni àràg barà yi rì bir jag sig níng hár àyúnn-à wà kinn
shinn, yi kwonn hing shinnyí ma Kristi. ¹⁵ Jir Shìdun dang
sig rag:

“Jana-à níng wà na fig hing jir Shìdun,

kada aning gbam sung bàna,

àràg bar sai-à ning rì sa sig Shìdun yawari níng.”

¹⁶ Mpìrká fig sig jir Shìdun n sa sig ku yawari níng, big
bidim pár í mpìrká Musa zìg zu bi sig mà jànn Masar níng.

¹⁷ Mpìrká sa sig Shìdun nànn àgùnn hár ji dìpyànà níng, í
mpìrká sa sig bu pyir n wu sig mà awúnn-à ni níng. ¹⁸ Sai-
à Shìdun tung sig ki rag mpìr káníng má bi fig á byarwá ni
jirà abig shi ngàng bàna hár kinn kinn níng, ku tung sig á
shinn mpìrká wib fig jírwa bàna níng. ¹⁹ A byar-à níng hi
yi myàng yì rag í jirà big bir fig pìkyinnbá á byar Shìdun
bàna, í bu-à sa big kà sar fig byar Shìdun bàna níng.

4

¹ Barà Shìdun gib ya sig yi nu rag, yá shi ngàng á byarwá ni níng, ayi pànn shinnyí jirà kada mpìr zyun áyauná ni aku sa bu-à má kan dim ku barà kwá kà fig byar-à níng hi bàna. ² Jir àjwár-à big dinya sig big níng, big dinya hing yi tinn. Big fig hing jir àjwár ama jír-à big fig sig níng sa ya fig big bu bàna, jir kai bàna big bir fig pìkyinn áni bàna. ³ Yi ká zyun-à yi bir sig pìkyinnyí áni níng, íri yi áwinyí ni yá kà má shi ngàng ma Shìdun. Ku dang sig n rag, barà ku nànn àgùnn ma mpìrká bir fig pìkyinn á byarwá ni bàna níng, í wà ku tung ki rag bá bi fig á byarwá ni jirà abig shi ngàng bàna, hár kinn kinn. Ku dang sig jír-à níng kó barà ku sa kinn rìg swàmwá á sai-à ku màmm sig dunyaru. ⁴ A byar zyun á jir Shìdun ni big dang sig jír á shinn àyúnn-à wà wa sùmpyànn n rag, “Shìdun sa swàmwá n shi ngàng àyúnn-à wà wa sùmpyànn.” ⁵ I byar-à ku dang jakàng rag, “Bá bi fig á byarwá ni jirà abig shi ngàng bàna, hár kinn kinn.” ⁶ Mpìrká zyun-à fig jag sig jir àjwár-à níng, big kà fig mà byar Shìdun ni jirà abig shi ngàng mà byarwá ni bàna, jir kai bàna big bir fig pìkyinn á byarwá ni bàna. Ama mpìrká ká bir sig pìkyinnbá níng, kà síg nì n shi ngàng mà byarwá ni. ⁷ Asim ji nìnànn nímá, ku sìnn àyúnn zyun n bar rag “jana-à níng”. Ku dang jír á nu Dawuda ni, àràg barà big ba bab sig níng, n rag, “Wà na fig hing jir Shìdun jana-à níng, kada aning gbam sung bàna.”

⁸ Joshuwa nìm ma zìg yag rìghing mpìr káníng mà byar Shìdun byar-à bá shi ngàng, Shìdun nìm má dang fig rag sái su zyun bàna. ⁹ Jir Shìdun ri tìya yi rag, hár tàma-à níng, byar-à mpìrká bu Shìdun má shi ngàng shi sig áni, àràg barà Shìdun shi ngàng sig àyúnn wà wa sùmpyànn níng. ¹⁰ To. Mpìr-à ma kà hing á byar Shìdun jirà aku shi ngàng, kwá shi ngàng á swàmwá ni, àràg barà Shìdun shi ngàng sig buwá níng. ¹¹ Jir wàníng, ayi sar gbam jirà ayi

kà mà byar Shìdun ni jirà ayi shi ngàng. Kada mpìr zyun aku gbam sung àràng barà mpìr káníng rì gbam sig n kà fig byar-à bá shi ngàng níng, bàna.

¹² Jir Shìdun shi sig ma yonki, n shi sig ma gbam, ji kab sig nì kafai zyun-à ri ji nu-à pyàná bidìm pàr. Jír-à hi ri kà mà byar-à kyinnyí ma adìnyí shi sig àràng í kafai ri kà í nì, mi ri kà mà akib òr hár mà byar-à swab shi sig. Jír-à hi ri tiya mpìr barà kwá yì bu-à ku ri kyab á kyinnwá ni. ¹³ Mpìr má tàmm sar fig Shìdun bu bàna. Buká ku màmm sig bidìm pàr, walai zyun-à má tàmm jànn sar shinnwá á pyànnwá ni níng, bàna. Ku í àsàin-à yá sar á pyànnwá ni, má dinya ku bu-à yi sa sig àyúnn-à kwá wà kwonn.

Yesu í Agbam Atwìb Swànn Bu Wà Uwài

¹⁴ To. Barà yi shi sig ma àgbam atwìb swànn bu wà kab sig kádà níng, wà zyun-à í Yesu Wùn Shìdun àsàin-à yag sig mà byar Shìdun níng, ayi sar gbam á pìkyinn biryí ni.

¹⁵ Agbam bu twìb swànn zyun-à kab sig kádà, wà yi òg sig níng, wà shwìn ma òg hing yi, ku ri myàng ashiyí, jir kai bàna ku wa hing shwìn, big màg màg fig hing ku, ama ku sa fig bu pyìr bàna kó títi nímá. ¹⁶ Jir wàníng, ayi wim kyinn, ma ayi bi á byar Shìdun àsàin-à ri myàng ashi mpìr, ajirà a Shìdun sa sànn ya yi, ma aku sa shang yi sai-à yi ma ri zìmm bu.

5

¹ Big ri shig zu àgbam atwìb swànn bu wà ùwài áyau mpìrká buwá ni. Big ri sìnn kà ku aku sar á pyànn Shìdun ni á dò shinnbá ni. Wà mpìrká ma zìg bi hing bu, ku í àsàin-à ri zìg yag mà pyànn Shìdun ni. Ku í àsàin-à ri twìb swànn bu á dò shinn bu pyìr mpìrká ni. ² Barà ku í mpìr jíkwìnn mi ri wà dà buká nìnnànn nímá níng, ku ri myàng ashi mpìrká ká shi sig á zufi-à ni, barà big ri sa bu pyìr níng. ³ Jir wàníng, bu twìb swànn-à ku ri twìb swànn níng,

ku ri twìb swànn fig íri dò shinn bu pyìr mpìrká bàna, ku ri twìb swànn jir shinn bu pyìrwá tìnn. ⁴ Walai mpìr-à ma dang ma shinnwá rag ku í àgbam atwìb swànn bu wà ùwài, sai mpìr-à Shìdun ma sìnn kà hing ku, àràg barà Shìdun rì sìnn kà sig Haruna níng.

⁵ Wàníng í barà Kristi shi sig áni tìnn. Ku sìnn kà fig nì shinnwá rag ku í àgbam atwìb swànn bu bàna. Shìdun í àsàin-à sìnn kà sig ku, n dinya sig ku rag,

“Wù í wùn mí,
jana-à níng ò kàng hing Tawú.”

⁶ Mà byar zyun ni, ku dang sig rag,

“Wù í mpìr atwìb swànn bu zyun-à kinn kinn.
Wá bàg gbìb-à Malkisadik bàg sig.”

⁷ Sai-à Yesu shi sig á dunyaru, ku vig Shìdun wàni, n bar nài ngbam níma, n wìr ya Shìdun àsàin-à má zìg zu sar ku á ki-à kwá wu níng ni, mínn wàni. Barà ku í mpìr-à ri sìnn kàng shinnwá ásim mi ri wib Shìdun níng, Shìdun fig ya hing ku avigwá. ⁸ Kó barà ku í Wùn Shìdun níng, Shìdun sìnn kà ku ku wa shwìn. Shwìn-à ku wa sig níng í gbìb-à ku wib sig Shìdun áni. ⁹ Sai-à ku sa vinn swámwá á dunyaru, ku kàng àsàin-à má pinn zu mpìrká ri wib ku níng, má ya káníng yonki kinn kinn. ¹⁰ Shìdun sìnn kà ku aku shi àgbam atwìb swànn bu, ma aku bàg gbìb-à Malkisadik bàg sig.

Byur Twìb á Shinn Barà Mpìr Aku Nang Jànn Gbìb Yesu Bàna

¹¹ Yi shi sig ma jìrká yá dinya ning á shinn Yesu ni, ama shi sig ma shwìn wà yá dinya byann ning, jir kai bàna ning ri fig yì fonn fig jír bàna. ¹² Su-à màg hing barà ná tàg mpìrká, ama hár tàma-à níng, ning yì fig ma bu zyun kó títi níma á shinn jir Shìdun ni bàna. Wà barà ning nìm má ji buju níng, ama ning ri mam sòr myann. ¹³ Ning shi sig àràg í yanká ri mam íri myann, mi ri ji fig buju bàna. Big yì

fig barà bá gáfinn bu-à òsàn ma bu-à bibai bàna. Ning shi sig àràng í big tinn. ¹⁴ Mpìrká má ji buju í mpìrká wài gbam rìghing. Big yì hing barà bá kyab jír ma barà bá gáfinn bu-à sisàn ma bu-à bibai.

6

¹ Jir wàníng, ayi yag ning mà pyànn á jir shinn bu tàg Yesu ni, àjirà ayi yì zwàun jír wá. Kada ayi tàg íri bu àkorká yi yì rìghing níng bàna, àràng jír á shinn barà mpìr má dà finnn bu pyìr sa, ma barà mpìr má bir pìkyinn á byar Shìdun, ² ma jir batisma, ma barà bá tib wànn mpìr vù á shinn, ma barà mpìr má dù nann zu kàng ma yonki, ma jir kwonn wà zyun-à má shi hár kinn kinn. Wà ya yì sig íri bu káníng í barà yi shi sig àràng wàri, yi yì byann fig ma gbìb Yesu bàna. ³ Ayi yì swàb kà yag buká kádà mà pyànn. Wàníng í bu-à yi ri zìm ayi sa wà Shìdun ma zìm hing.

⁴ Mpìrká ma yì hing gbìb àyar bu Shìdun, àsàn Shìdun bi rìghing á byarbá ni, big zìg rìghing Awun Shìdun, wà ba tafinn hing gbìb Shìdun, mpìrká má zìg kàng bi sar fig big jirà abig vim bìr á bu pyìrbá ni bàna. ⁵ Big yì byann hing rag jir Shìdun sànn hing. Kyinnbá dinya hing big gbam bu-à má bi àyúnn-à dnyaru má vinn áni. ⁶ Wà ba tafinn hing gbìb Shìdun shi sig àràng big ri dab bàg gbam jakàng Wùn Shìdun mà atàm bín-à ni, mi ri sa pànn ku zunái áyau bìr-à ni. Mpìrká má zìg kàng bi sar fig big jirà abig vim bìr á bu pyìrbá ni bàna.

⁷ Jànn-à shyù ma ri tab wann kyann áni, wà jànn-à hi ma ri byann, jànn-à hi bu má nga nann zu áni sisàn nímá, àràng barà àsàinká tàg sig níng ri zìm, Shìdun má sa sànn ya jànn-à hi. ⁸ Ama wà sí ma byann-à bibai ma ri nga nann zu í ni á jànn-à hi ni, jànn-à hi í jànn-à bibai. Shìdun má ya ku nài ya, pyìr má swànn bai rìg ku.

⁹ Jàumí big, kó barà yi ri dang àdòníng má, yi yì hing rag ná bàg gbìb òsàn jirà aning wìm zu. ¹⁰ Shìdun ri sa fig mpìr bu-à bibai bàna. Kwá mà̀m jà̀nn fig swàm-à ning sa sig ku bàna. Kwá mà̀m jà̀nn fig azim-à ning tìya sig ku n sa shang sig mpìrká buwá á dò jir shinnwá ni níng bàna. Yi yì hing rag hár tàma-à níng, ning ri sa shang big.

¹¹ Yi ri zìm kó ni áyauná ni aku sar áyau àtùtwài sawá ni hár àyúnn-à wà kinn shinn, àjirà aning dìg buká ning bir sig pìkyinn áni níng. ¹² Yi zìm fig aning kàng mpìr àbínng big bàna, ama yi ri zìm aning shi àràng mpìrká bir sig pìkyinn, mi ri tib wann pìkyinnbá á jinn ni, jirà abig dìg bu-à Shìdun gib sig nu rag kwá ya níng.

Bu-à Shìdun Gib Sig Nu Ani, Kwá Sa Bu-à Hi

¹³ Sai-à Shìdun gib ya Ibrahim nu níng, ku tung ki rag kwá sa bu-à ku gib sig nu rag kwá sa níng. Barà bu-à kab Shìdun bàna níng, ku tung sig ki ma zinnwá. ¹⁴ Ku dinya Ibrahim rag, “N gib ya sig wù nu rag má sa sà̀n ya wù, má sa jwà̀r swaiwú nì̀nà̀nn nímá.” ¹⁵ Ibrahim tib wann hing pìkyinnwá á jinn nì, í bu-à sa ku dìg sig bu-à Shìdun gib ya sig ku nu níng. ¹⁶ Wà mpìr ma tung hing ki, kwá tung zìnn bu-à wài kab sig ku jirà mpìrká abig sa yipyà̀r bàna, abig yì rag jír wá í àjái. ¹⁷ Shìdun ri zìm mpìrká má dìg bu-à ku gib sig nu áni níng, abig yì rag kwá vim bìr fig nuwá ku gib sig níng bàna. I bu-à sa ku tung sig ki ma zinnwá níng. ¹⁸ Bu pyà̀nà shi sig áni ká má vim bìr fig ávim bìr bàna. Bu pyà̀nà káníng í nu-à Shìdun gib sig ma ki-à ku tung sig níng. Kwá gim fig òsàng á shinnbá ni bàna. Jir wàníng, yi ká yi bi sig á byar Shìdun jirà aku kang yi níng, yi wim hing pìkyinn. Yi ri sìnn kyinn rag yá dìg bu-à ku gib ya sig yi nu níng. ¹⁹ Bu-à yi ri sìnn pìkyinn áni níng ri sa yi ri wim kyinn, àjirà ayi sar gbam. Yá wam zu jà-à shi sig á nu nkyun tonn zyun-à í tonn kyìkyà̀r níng má yag mà byar-à

Shìdun shi sig. ²⁰ Yesu kà jag síg yi nì mà byar-à bó hi ni, á dò shinnyí ni. Ku kàng sig àgbam atwìb swànn bu á pyànn Shìdun ni hár kinn kinn àràg Malkisadik.

7

Malkisadik, Agbam Atwìb Swànn Bu á Pyànn Shìdun

¹ Mpir-à big ri bar Malkisadik níng, ku rì í kùr mà byar-à big ri bar Salima. Ku í mpir atwìb swànn bu á pyànn Shìdun ni tinn. Sai-à Ibrahim rii kàng bi mà byar-à ku yag gban sig kùrká níng, Malkisadik yag mà byarwá ni n òg kwonn ma ku á gbìb-à ni, n dang rag a Shìdun sa sà ya ku. ² Ibrahim gàfinn buká ku zìg bi sig mà byar-à ku ma mpìrká buwá gban sig ki níng, áyau bu dwib, ku tinn zu zyun n ya Malkisadik. (Yìr zìnn Malkisadik í “Kùr Sìsàn.” Barà ku í kùr-à mà Salima níng, yìr zìnnwá í “Kùr Pìkyinn Na Tag.”) ³ Walai mpir-à yì tawá ma nawá, mpir yì fig byar-à mìrwá zu bi sig bàna. Mpir yì fig sai-à big mà ku bàna, mpir yì fig kiwá bàna. Ku shi sig àràg í wùn Shìdun. Ku í mpir atwìb swànn bu hár kinn kinn.

⁴ Aning myàng barà mpir-à níng í mpir ùwài. Hár Ibrahim zyun-à í yàkúyí níng, gàfinn buká ku zìg bi sig mà byar-à ku gban sig ki níng, áyau bu dwib, ku tinn zu zyun n ya Malkisadik. ⁵ Doka dang sig rag yiwaiká bu Lawi ká ri twìb swànn bu á pyànn Shìdun ni níng, abig zìg bu àkunn zyun áyau bu dwib wà mpir Israilaká ma òg. Bu-à yi yì sig á shinn wàníng ni bàna, big ri zìg zu bu káníng á vù yiwaibá ni, kó barà big bidim pár, big í yann ada Ibrahim níng. ⁶ Malkisadik í yiwai Lawi bàna, ama Ibrahim ya ku bu zyun áyau bu dwib. Ku dinya Ibrahim rag a Shìdun sa sà ya wàníng, kó barà wàníng í mpir-à Shìdun gib ya sig nu níng. ⁷ Wàníng í àjai barà mpir-à ma ri dang rag a Shìdun sa sà ya jàuwá ku kab síg jàuwá nì. ⁸ Bu mpìrká ri twìb swànn bu á pyànn Shìdun ni ká ri zìg zu bu zyun

áyau bu dwib wà mpìrká ma òg hing níng, big ri wu rìg. Ama bu Malkisadik àsàin-à ri zìg zu bu zyun áyau bu dwib wà mpìrká ma òg hing níng, ku í mpìr-à má wu fig áwu bàna, àràg barà big ba sig á jir Shìdun ni. ⁹ Sai-à Ibrahim rì ya Malkisadik bu zyun áyau bu dwib níng, shi sig àràg í Lawi ya sig nì. Kó barà tàma-à níng í yiwaiká bu Lawi ri zìg í ni. ¹⁰ Bu-à sa yá dang àdòníng níng, jir kai bàna sai-à Malkisadik yag n òg kwonn ma Ibrahim níng, Lawi shi sig ma á òr Ibrahim ni, big mà fig ma ku bàna.

¹¹ Sai-à swaiká bu Lawi rìi twìb swànn bu á pyànn Shìdun níng, Shìdun ya sig mpìr Israilaká dokawá. Ama swaiká bu Lawi, ká ri twìb swànn bu á pyànn Shìdun ni níng, big sa kyàr sar fig mpìrká á bu pyìrbá ni bàna. Wà big nìm ma sa sar hing, Shìdun nìm má swam bi fig rag Yesu àsàin-à í mpìr atwìb swànn bu zyun kim níng bàna. Ku shi sig àràg Malkisadik, ku kab síg nì swai Haruna. ¹² Wà Shìdun ma sìnn kà pyann kàng hing swai mpìr atwìb swànn bu zyun kim, doka má vim bìr tinn. ¹³ Shinn Luyí Yesu, àsàin-à big ri dang jír á shinnwá ni níng, swaiwá kim, ku í swai Lawi bàna. Mpìrká buwá kó nzyun shi fig mpìr atwìb swànn bu á pyànn Shìdun ni bàna. ¹⁴ Wàníng í bu yipyàr bàna, Shinn Luyí í swai Yahuda. Musa dang fig jír á shinn swaiká bu Yahuda ni rag bá shi mpìr atwìb swànn bu bàna.

Yesu Shi Sig Aràg Malkisadik

¹⁵ Jír-à zu kyàr hing kyàr kyàr. Mpìr atwìb swànn bu á pyànn Shìdun ni zyun kim bi hing, zyun-à shi sig àràg Malkisadik. ¹⁶ Mpìrká sìnn kà fìg ku nì rag aku shi mpìr atwìb swànn bu àràg barà big ri bàg á doka níng bàna. Ama ku kàng sig mpìr atwìb swànn bu á byar gbam yonki zyun-à ku shi sig ma kàhi wà má vinn fig ávinn bàna. ¹⁷ Big ba sig á jir Shìdun ni á shinnwá ni rag, “Wá shi mpìr atwìb

swànn bu á pyànn Shìdun ni hár kinn kinn. Wá bàg gbìb Malkisadik.”¹⁸ Doka àkworká rì níng, Shìdun sìnn kann rìghing agang, jir kai bàna dokaká hi bàna ma gbam, bá sa shang sar fig mpìr bàna.¹⁹ Dokaká Musa ba sig níng, má sìnn kàng sar fig mpìr aku shi òsàn á pyànn Shìdun ni bàna. Bu-à yá bir pìkyinn áni bi rìghing tàma-à níng í wà zyun-à yá bi yar á pyànn Shìdun ni à dò shinnwá ni.

²⁰ Shìdun tung rag Yesu má shi mpìr-à má twìb swànn ya ku bu hár kinn kinn. Sai-à big rì sìnn kà mpìrká barà bá twìb swànn bu á pyànn Shìdun ni níng, walai mpìr-à tung sig ki.²¹ Ama bu Yesu, Shìdun dinya ku rag, “Mì Shìdun ò tung sig ki rag wá shi mpìr-à má twìb swànn bu hár kinn kinn.

Má vim bìr fig jírímí ò dang sig níng bàna.”

²² Jir ki-à Shìdun tung sig níng, Yesu shi í bu-à ri tiya yi rag nu-à Shìdun gib sig wà tàma-à níng sànn kab wàri í nì.

²³ Swai mpìrká bu Lawi ká ri twìb swànn bu á pyànn Shìdun ni níng big nann hing, jir kai bàna ki wu rì kan òm sig big barà bá sa vinn swàmbá.²⁴ Ama bu Yesu ku í mpìr-à má wu fig áwu bàna, í bu-à sa kwá twìb swànn ya Shìdun bu hár kinn kinn níng. Mpìr má zìg pyann kàng fig nu swàmwá bàna.²⁵ Wàníng í bu-à sa kó ákaun bidim pàr, ku shi sig ma gbam barà kwá pinn zu mpìrká ma ri bi á byar Shìdun ni, á zìnnwá ni. Ku shi sig hár kinn kinn, kwá vig ya kyann káníng Shìdun.

²⁶ Yesu í àgbam bu twìb swànn àsàin-à má tu kyàr bu pyìryí. Ku í mpìr kyìkyàr ku ri sa fig bu bibai bàna. Shìdun sìnn kann sig ku akur, ku kà fig áyau mpìrká ri sa bu pyìr níng bàna. Ku shi sig mà byar ùwài byar-à Shìdun shi sig.²⁷ Ku shi fig àràg àgbam bu twìb swànnká kádà bàna. Agbam bu twìb swànnká kádà ri twìb swànn bu su ma su jir bu pyìrbá ma bu mpìrká. Ama bu twìb swànn Yesu shi sig kim. Ku ri twìb swànn fig bu jir bu pyìrwá bàna. Ku

twìb swànn sig bu í kàun nzyun, í nànn-à hi, màg rìghing. Ku zìg shinnwá n twìb swànn bu ma kàhi. ²⁸ Mpìrká ri twìb swànn ya Shìdun bu á gbìb doka Musa ni níng, big í mpìrká ri sa bu pyìr. Ama mpìr zyun-à Shìdun tung sig ki á shinnwá ni níng, ku í wà zyun-à pyann sig shinn doka Musa. Ku í mpìr atwìb swànn bu zyun-à ri sa fig bu pyìr bàna, hár kinn kinn.

8

Yesu í Agbam Atwìb Swànn Bu á Dò Shinnyí Ni

¹ Yìr jìrká yi dang sig níng í wàníng: Yi shi sig ma swai mpìr zyun kim zyun-à í àgbam atwìb swànn bu á pyànn Shìdun ni. Mpìr-à níng hi í Yesu àsàin-à shi sig mà byar ùwài mà agunn vìm nu Shìdun ni mà wai. ² Ku í àsàin-à ri sa swàm mà tonn kyìkyàr mà lu Shìdun ni, tonn-à hi shi sig mà wai í byar-à Shìdun sa sig, í mpìr sa fìg nì bàna.

³ Mpìrká big sìn kà sig big abig shi mpìr atwìb swànn bu níng, big bidìm pàr big ri ya Shìdun bu, mi ri twìb swànn ya Shìdun bu. Wàníng í barà Yesu àgbam bu twìb swànn zyun-à ri twìb swànn bu dò shinnyí ni níng, ri ya Shìdun bu áni tinn. ⁴ Wà Yesu nìm ma shi sig á dunyaru, ku nìm má shi fig mpìr atwìb swànn bu bàna, jir kai bàna mpìrká ri twìb swànn bu á dunyaru níng, big ri bàg gbìb-à doka Musa dang sig. ⁵ Swàmbá big ri sa níng shi sig àràg í adìndín, í bu-à ri tàg swàm-à Shinn Luyí ri sa mà wai. Lu-à big sa sig níng, shi sig àràg adìndín, lu-à hi ri tàg byar-à Shìdun shi sig. Sai-à Musa rì nyàan lu-à hi sa níng, byar-à mpìr atwìb swànn buká má twìb swànn bu màhàn níng, Shìdun dinya ku rag, “A sa kó kai bidìm pàr àràg barà n tàg sig wù mà shinnkwìnn Sinai ni níng.” ⁶ To. Shìdun sìn kà sig Yesu a wàníng shi mpìr atwìb swànn bu. Swàmwá kab bu mpìr atwìb swànn buká kádà íni. Nu-à Shìdun gib ya

sig mpìrká á jir shinn Yesu ni níng sà̀n kab sig wà̀rì ìni. Nu gib à̀pyú-à̀ níng hi ri gbar bi buká ò̀sà̀n.

⁷ Nu-à̀ wà̀ jijag zyun-à̀ Shìdun rì gib ya sig mpìrká níng, wà̀ mpìrká nì̀m ma sa fig bu bibai bà̀na, ku nì̀m má gib fig wà̀ wa pyà̀nà bà̀na. ⁸ Ama ku myàng mpìrká buwá ri sa bu-à̀ bibai, í bu-à̀ sa ku dang rag,

“Ayúnn zyun ri bi wà̀ má gib ya mpìr Israilaká nu à̀pyú, kwonn ma mpìrká bu Yahuda.

Wà̀níng í bu-à̀ Shìdun dang sig.

⁹ Nu-à̀ má gib ya big níng, má shi fig rag à̀rà̀g barà̀ n rì gib ya sig yà̀kúba níng bà̀na, bar sai-à̀ n zìg zu yag big mà jà̀nn Masar níng.

Big ri bir fig pìkyinn á nu-à̀ n gib ya sig big bà̀na,

í bu-à̀ sa n zu rìg áyaubá ni níng.

Wà̀níng í bu-à̀ Shìdun dang sig.

¹⁰ Wà̀ à̀yúnn-à̀ ma mà̀g hing, nu à̀pyú zyun-à̀ má gib ya mpìr Israilaká bà̀na í wà̀níng:

Má sìn kà big abig kyab dokaká bumí.

Má ba sìn dokaká bumí á pìkyinnbá ni.

Má shi Shìdunbá, bá shi mpìrká bumí tìn.

Wà̀níng í bu-à̀ Shìdun dang sig.

¹¹ Shi fìg bu-à̀ bá tà̀g mpìrká ma swannbá ni rag a káníng yì Shìdun níng, shi fìg í bu-à̀ bá tìtà̀g bà̀na.

Shi fìg bu-à̀ bá tà̀g jà̀ubá rag a káníng yì Shìdun níng, shi fìg í bu-à̀ bá tìtà̀g bà̀na,

jir kai bà̀na big bidìm pà̀r bá yì mì,

yann wùnshái ma à̀gbam bidìm pà̀r.

¹² Má yafa ya big bu pyìrbá big sa sig,

má kyab fig rag bu pyìrbá bà̀na.”

¹³ Barà̀ Shìdun dang jìr á shinn nu-à̀ ku gib sig n rag í nu à̀pyú níng, ku sìn kàng rìghing wà̀ jijag níng kàng rìghing à̀kwor. Bu-à̀ ma kwor hing sà̀n fig rag bà̀na, bu-à̀ hi má bab jà̀nn rìg.

9

Kristi Kab Síg Nì Agbam Atwìb Swànn Bu

¹ Nu gib-à wa jijag níng, jir doka barà mpìr má wib Shìdun shi sig áyau nu gib-à níng hi ni. Mpìrká sa samyib sig byar-à bá wib ku. ² Byar-à hi big sa sig tonn màhàn, byar-à big ri twìb swànn ya Shìdun bu, finn tonn-à wà á myann, zyun-à big bar tonn kyìkyàr níng, pitila ma tebur ma brodi-à big ya sig Shìdun níng, bidìm pàr shi sig màhàn. ³ Finn tonn-à wà mà yau níng í tonn zyun-à big ri bar rag í wà zyun-à kyàr kab sig byar bidìm pàr. ⁴ Mà yau tonn-à níng hi ni, bagadi-à big sa sig ma zinariya mi ri bìm bu bìm áni níng, shi sig màhàn. Akwati nu gib zyun-à big bir òm sig òm wá bidìm pàr ma zinariya níng, shi sig màhàn. A finn akwati-à hi ni, brodi zyun-à big ri bar manna níng shi sig áni. Brodi-à hi shi sig á finn wùn par zyun-à big sa sig ma zinariya. Tung Haruna zyun-à jìbu twìb zu áni níng, shi sig mà finn akwati-à hi ni. Abàn pyànàkà Shìdun ba sig dokawá áni níng shi sig áni tinn. ⁵ Big dàb sig bu pyànà àràng í yann aswamkà mà wai, n sinn kà sig big á shinn akwati-à hi ni, jirà abig tiya mpìrká rag Shìdun shi sig màhàn. Bu káníng pù fim sig asàbá mà shinn akwati byar-à big ri yafa ya mpìrká bu pyìrbá níng. Tàma-à níng í sai-à yá dang zu kyàr kó kai bidìm pàr kyàr kyàr bàna.

⁶ Barà big sa sig tonn-à hi, finn-à wà á myann ma wà mà yau níng, kó ákaun bidìm pàr mpìrká ri twìb swànn bu níng, big ri kà á tonn-à wà á myann mi ri sa swàmbá màhàn. ⁷ Ama mpìr-à ri kà mà finn tonn-à wà mà yau níng, íri àgbam áyau mpìrká ri twìb swànn bu á pyàn Shìdun ni. Ku ri kà mà tonn-à hi ni í kàun nízyun á ji. A sai-à níng hi ni ku ri zìg àsà wi mi ri ya Shìdun dò jir bu pyìrwá ma bu mpìrká ri sa bu pyìr, n yì fig wà big ri sa bu pyìr bàna

níng. ⁸ Awun Shìdun ri tàg yi rag sai-à tonn àkwor zyun-à mpìrká mi sig í ni, shi sig ma áni níng, mpìrká dìg fig ma gbìb-à bá kà yag fòr mà byar tonn kyìkyàr-à níng bàna. ⁹ Tonn-à wà á myann níng shi sig í bu-à ri tàg yi mpìrká tàma-à níng rag dò jir wà ya Shìdun bu, ma wà twìb swànn bu á pyànnwá ni má sìn kàng fig mpìr àsàin-à ri ya bu káníng aku shi mpìr sàsàn á pyànn Shìdun ni bàna. ¹⁰ Bu káníng íri jir buju, ma bu-à mpìr má wa, ma barà mpìr má tu bu kim kim. Bu káníng shi sig àràg í bu sù átai, sai àyúnn-à Shìdun ma vim bìr hing kó kai bìdìm pàr àpyú.

¹¹ Tàma-à níng Kristi bi n tìya rìghing yi gbìb sàsàn, ku í àgbam mpìr atwìb swànn bu. Ku ri sa swàmwá mà tonn byar-à kab sig tonn bu twìb swànn wà á dunyaru. Tonn-à hi í mpìr jíkwìnn mi fíg nì bàna. Tonn-à hi bàna á dunyaru. ¹² Sai-à Kristi rì kà mà tonn kyìkyàr-à níng hi níng, ku kà sig í kàun nzyun, í nànn-à hi. Sai-à ku kà mà tonn-à níng hi níng, ku zìg fíg àsà byínn bàna, ku zìg fíg àsà shi nai bàna tinn. Ku zìg sig àsàwá n gbar kyag zu bi síg yi ma kàhi á vù Shaitan, jirà ayi wìm zu hár kinn kinn. ¹³ Sai-à rì níng, big ri zìg àsà byínn ma àsà shi nai, mi ri mi wìr mpìrká dìrbá kyàr fig bàna, jirà abig shi mpìr kyìkyàr. Big ri twìb swànn yann nai, mi ri pyar sún-à mi ri sa àdòníng tinn. ¹⁴ To barà àsà wi káníng ri sìn kàng mpìrká abig shi kyìkyàr níng, àsà Kristi shi sig ma gbam n kab síg nì. Asàwá ri tu kyàr pìkyinnyí. Ku zìg shinnwá barà ku sa fig bu pyìr bàna níng, n twìb swànn bu ma kàhi áyau gbam Awun zyun-à shi sig hár kinn kinn bu Shìdun. Asàwá má tu kyàr pìkyinnyí jirà ayi bàg Shìdun àsàin-à ri ya yonki.

¹⁵ Jir wàníng, Kristi í àsàin-à sa sig Shìdun ma mpìrká jùn kwonn sig. Ku í àsàin-à sa sig gbìb àpyú-à níng jirà mpìrká Shìdun bar sig big níng, abig dìg bu-à ǹsàn wà kinn kinn zyun-à Shìdun gib ya sig big nu níng. Bu-à sa wàníng má sa àdòníng níng, í jirà ku wu sig jirà aku zìg zu mpìrká

áyau bu bibaiká big sa sig á sai-à big rì shi sig á nu gib-à wà jijag níng.

¹⁶ Wà mpìr ma ba sìnn sig jír á shinn barà bá zìg buká buwá sai-à kwa wu hing, mpìrká má zìg buká buwá má gàfinn níng, abig yì rag ku wu hing, í wà abig zìg í ni. ¹⁷ Wà àsàin-à ba sìnn sig jír-à níng ma wu fig ma bàna, jír-à ku ba sìnn sig níng bàna ma yìr. Wà kwa wu hing í wà jír wá níng má shi àràg barà ku ba sìnn sig. ¹⁸ Wà níng í bu-à sa nu-à Shìdun gib sig wà jijag níng bàna ma gbam, sai wà mpìrká rì ma ri gban wi, ma ri ya Shìdun àsà, í wà shi sig ma gbam. ¹⁹ Sai-à Musa rì dinya jag ma mpìrká jir dokaká Shìdun dang sig rag abig wib níng, ku zìg tun zyun big gib samyib sig ma bín zyun-à big ri bar hisop níng, n bing wai gbàinshìn áni, n du kà mà àsà shi nai kwonn ma zàpir, n mi wìr á tarkada-à big ba sig doka áni, n mi wìr mpìrká bidim pár. ²⁰ Barà ku mi wìr kinn big àdòníng, ku dang rag “Asà-à níng shi sig í bu-à ri tìya mpìrká rag Shìdun má sa bu-à ku gib sig nu rag kwá sa, wà zyun-à ku rag aning wib níng.” ²¹ Musa bi sa kàng í gbìb ñzyun-à níng n zìg àsà n mi wìr á tonn byar bu twìb swànn n wìr á buká big ri wib Shìdun áni. ²² I àjai fa, doka dang sig rag big ri tu kyàr buká ma àsà. Buká big ri tu kyàr fig ma àsà bàna níng, dà fig àbìr bàna. Shìdun ri ya yafa ya fig mpìrká bu pyìrbá bàna, sai wà àsà ma kífìnn hing.

Kristi Wann Tafinn Shinnwá Jirà Aku Zìg Zu Rìg Bu Pyìr

²³ Bu káníng ri tàg buká shi sig mà wai. Bu káníng sànn sig abig sa kyàr ma àsà wi. Ama buká shi sig mà wai níng, big ri zìm abig sa kyàr big ma bu twìb swànn-à sànn kab sig wà á myann níng. ²⁴ Kristi kà fig mà tonn kyìkyàr-à mpìr sa síg nì níng bàna, wà zyun-à zu sig tonn kyìkyàr-à mà wai níng. Ku yag sig mà wai, n shi sig mà pyànn Shìdun á dò shinnyí ni. ²⁵ Agbam atwìb swànn ya Shìdun bu, ku ri

kà mà tonn kyìkyàr-à ni ji ma ji, mi ri zìg yag kwonn mà àsà wi wà zyun-à í àsàwá bàna níng, mi ri wìr màhàn. Kristi kà mà tonn kyìkyàr-à mà wai níng í kàun ízyun, n zìg shinnwá n twìb swànn bu ma kàhi, ku sa bìnn fig rag bàna. ²⁶ Wà ku nìm ma sa sig àdòníng sai-à big màmm jag dunyaru níng í barà ku nìm ri wa shwìn kàun nìnnànn níamá. Ama ku bi sai-à dunyaru nyàan vinn n zìg shinnwá n twìb swànn bu ma kàhi í kàun ízyun jirà aku zìg zu rìg bu pyìr. ²⁷ Kó ni bidim párr má wu í kàun ízyun, wà kwa wu hing, Shìdun má wà ku kwonn. ²⁸ Kristi wu í kàun ízyun jirà aku pinn zu mpìrká áyau bu pyìr sa. Kwá kàng bi wà wa pyànà á dunyaru. Kwá bi fig rág jirà aku pinn zu mpìrká áyau bu pyìr sa bàna. Kwá kàng bi jirà aku zìg yag mpìrká ri shi kir ku níng mà byarwá ni.

10

¹ Dokaká Shìdun ya sig mpìr Yahudawaká níng, shi sig í bu-à ri tiya mpìrká bu nsànká má bi á pyànn. Dokaká níng má tiya vinn sar fig mpìrká barà buká má bi á pyànn níng, má shi áni bàna. Mpìrká ri twìb swànn bu á pyànn Shìdun ni níng, big ri twìb swànn ji ma ji. Swai bu twìb swànnbá big ri twìb swànn níng, má sìnn kàng sar fig mpìrká ri bi yàr á byar Shìdun níng, abig shi kyìkyàr bàna. ² Wà swai bu twìb swànnbá nìm ma shi sig ma gbm barà má sìnn kàng mpìrká abig shi kyìkyàr, mpìrká nìm má twìb swànn kyann fig rag bu bàna. Big nìm má kyab fig rag big sa hing bu pyìr bàna tinn. ³ Bu twìb swànn-à mpìrká ri twìb swànn ji ma ji níng, í bu-à rì sa big ri kyab pànn rag big sa hing bu pyìr. ⁴ Asà yann naiká ma bu byínnká bàna ma gbm barà bá zìg zu bu pyìr.

⁵ Wàníng í bu-à sa sai-à Kristi ri nyàan bi á dunyaru níng, ku dinya Shìdun rag,
 “Wù ri zìm fíg bu twìb swànn ma bu ya bàna.

A ya sig mì wi òr jirà ní wu dò jir shinn bu pyìr mpìrká.

⁶ Wà mpìrká ma zìg wi ma ri twìb swànn ya gban rìg wù, kyinnwú ri jwar ya fig wù bàna.

Wà big ma ri twìb swànn ya wù bu jir bu pyìrbá, kyinnwú ri jwar ya fig wù bàna.

⁷ I wà ò dang rag, ‘Shìdun, mà mì níng ò bi rìghing jirà ní sa bu-à wù ri zìm ní sa, àràg barà big ba sig á tarkada doka-à ni á shinnmí ni níng.’”

⁸ Ku dang jag n rag, “Wù ri zìm fìg í bu twìb swànn ma bu ya bàna. Wù ri zìm fìg wi-à big ri twìb swànn ya wù jir bu pyìrbá níng bàna.” Ku dang jír-à níng kó barà big ri twìb swànn bu á gbìb doka Musa ni níng. ⁹ Ku dang rag, “Shìdun, mà mì níng ní bi rìghing jirà ní sa bu-à wù ri zìm ní sa.” Wà níng ri tìya yi rag Shìdun sìn kàng rìghing bu twìb swànn kinn fig bu bàna, ku sìn kà Yesu wu ki jirà a wà níng zìg zu rìg bu pyìr mpìrká. ¹⁰ Dò jir barà Yesu Kristi sa sig bu-à Shìdun ri zìm aku sa, n ya sig shinnwá í kàun nízyun, big gban sig ku níng, í bu-à sa yi kàng sig mpìr kyìkyàr big níng.

¹¹ Mpìrká ri twìb swànn bu á pyànn Shìdun ni níng, kó ákaun bidim pá r big ri twìb swànn í swai bu twìb swànn í nízyun. Swai bu twìb swànn-à big ri twìb swànn níng má zìg zu fig bu pyìr bàna. ¹² Ama bu Kristi ku twìb swànn bu nízyun, wà shi sig ma gban barà má zìg zu bu pyìr hár kinn kinn, í wà ku shi sig mà agunn vìm nu Shìdun ni. ¹³ Tàma-à níng ku ri shi kir rá g sai-à Shìdun má sìn kà mpìr azìbká buwá á mìr barwá ni. ¹⁴ Ku twìb swànn bu í kàun nízyun n zìg zu rìghing bu pyìr mpìrká ku sa kyàr sig níng hár kinn kinn.

¹⁵ Awun Shìdun ri tìya kyàr yi rag bu káníng í àjai. Ku dang jag n rag,

¹⁶ “Shìdun dang rag,

nu-à má gib ya big á suká ri bi mà pyànn níng, í wàníng:
 Má sìnn kà dokamí á pìkyinnbá ni,
 má ba sìnn kà á pìkyinnbá ni jirà abig kyab kyann.”

¹⁷ I wà ku dang rag, “Má kyab fig rag bu pyìrká big sa sig ma bu bibaiká big sa sig níng bàna.” ¹⁸ To, barà Shìdun yafa ya rìghing mpìrká bu pyìrbá níng mpìrká má twìb swànn fig rag bu jirà a Shìdun zìg zu bu pyìrbá bàna.

Ayi Bi Yàr á Byar Shìdun

¹⁹ Wunzàmí big, á dò jir àsà-à Kristi kífìnn sig níng, yi dìg rag hing gbìb-à yá kà yag mà byar-à Shìdun shi sig. ²⁰ A dò jir òrúwá ni, ku pù ya sig yi gbìb àpyú, í gbìb-à yá dìg yonki áni, barà ya kà, má wam zu jà-à big gag dim sig nu nkyun-à áni. ²¹ Yi shi sig ma àgbam atwìb swànn bu, ku í àsàin-à ri myàng kwonn ma mpìrká bu Shìdun. ²² Jir wàníng ayi bi á byar Shìdun ni ma pìkyinn nízyun, ma ayi bir pìkyinnyí òsàn nínmá. Ayi bi ma pìkyinn kyìkyàr á byar Shìdun ma òr-à big tu kyàr sig ma zàn kyìkyàr. ²³ Ayi yag mà pyànn ma wà sar gbam á pìkyinnyí yi sìnn sig á buká má bi, jir kai bàna yi yì hing Shìdun má sa bu-à ku gib sig nu níng. ²⁴ Ayi kyab jàuyí big, ayi sa shang bar òrúyí big, jirà ayi zìm bar òrúyí ayi sa bu-à òsàn. ²⁵ Kada ayi fim wà kwonn shinn àràg barà mpìrká káhi ri fim níng bàna. Ayi dang gbam bar òrúyí kyinn, barà yi yì hing rag àyúnn-à Shinn Luyí má kàng bi áni nyàan fòr níng.

²⁶ Barà yi yì rìghing gbìb àjai níng, wà yi ma ri gbam sung ma ri sa bu pyìr, yi bàna ma bu twìb swànn zyun-à má zìg zu bu pyìryí. ²⁷ Wà yi ma ri sa àdòníng ayi gib kyinn, jir kai bàna Shìdun má wà kwonn mpìrká ri sa bu pyìr, pyìr zyun-à fàn kab gbam níng má swànn gban rìg mpìrká ri zìb Shìdun. ²⁸ Sai-à rì níng mpìr-à ma kìm hing bu bibai-à ku sa sig, mpìrká ri myàng fig ashiwá bàna, mi ri

gban rìg ku. ²⁹ Wà má àdòníng mpìr-à ma ri sa wùn Shìdun yawari n ma ri kyab rag àsà-à big tu kyàr sig ku áni, wà Shìdun gib sig nu níng, kinn fig bu bàna, n ma ri swau Awun Shìdun zyun-à ri sa yi bu-à òsàn níng, shwìn-à bu mpìr-à níng má kab gbam. ³⁰ Yi yì hing Shìdun í àsàin-à dang sig rag, “Mì í àsàin-à má sa pyann kàng, má wa kàng mpìr bu-à ku sa sig.” Ku dang jakàng n rag, “Mì Shìdun má wà kwonn mpìrká bumí.” ³¹ Wà mpìr ma kù kà hing á kwonn-à Shìdun má wà níng ni, wàníng í bu zinn títi bàna.

³² Aning kyab pànn barà àyar Shìdun rì kà jag sig á pìkyinn ná ni. Asai-à níng hi, kó barà ning rì wa hing shwìn wàni níng, ning tib wann hing pìkyinn, n sar gbam hing. ³³ Suká káhi, mpìrká rì swau ning áyau bir-à ni, big ri ya ning shwìn. Suká káhi ning ri kwonn shinn ná ma mpìrká ká ri wa shwìn àdòníng tinn. ³⁴ Ning myàng hing ashi mpìrká big kig kà sig á tonn fi-à ni. Sai-à mpìrká gbar shwar zu ning buká buná níng, ning bai fig pìkyinn bàna, jir kai bàna ning yì hing ning shi sig ma bu-à sàns kab sig, wà zyun-à má vinn fig ávinn bàna. ³⁵ Jir wàníng kada aning fim wà bir pìkyinn bàna, jir kai bàna mpìrká ri bir pìkyinn níng, Shìdun má ya big bu ùwài. ³⁶ Aning tib wann pìkyinn jir-à aning sa bu-à Shìdun ri zìm, ma aning òg bu-à ku gib ya sig ning nu níng. ³⁷ Big ba sig á jir Shìdun ni rag,

“Su dà fig rag àbìr bàna,
mpìr-à má bi níng, kwá shi nonn fig bàna, kwá bi.

³⁸ Mpìr kyìkyàrká bumí má bir pìkyinn á byarmí ni bá shi
ma yonki,

ama wà mpìr zyun áyaubá ni ma tafinn hing gbìbmí,
má fig fig àjwár mpìr-à níng hi bàna.”

³⁹ Buyí yi shi fig àràg mpìrká ri tafinn gbìb Shìdun mì
ri nang jànn níng bàna. Yi ri bir pìkyinnyí á byar Shìdun
àjirà ayi shi hár kinn kinn.

11

Pìkyinn Bir

¹ Yìr pìkyinn biryí í jirà yi yì hing rag yá d̀ìg bu-à yi s̀inn sig pìkyinn áni, ma buká yi ri myàng fig á zu bàna níng, yi yì hing rag shi sig áni àjai. ² I jir pìkyinn bir, í bu-à sa mpìrká wàrì níng Sh̀ìdun s̀inn kàng big abig shi mpìrká buwá níng.

³ I jir pìkyinn bir, í bu-à sa yi yì rag Sh̀ìdun m̀am sig dunyaru ma jír-à ku dang sig. Buká yi ri myàng á zu níng, Sh̀ìdun m̀am zu bi sig á buká yi ri myàng fig á zu bàna.

⁴ I jir pìkyinn bir, í bu-à sa Habila ya Sh̀ìdun bu-à s̀an kab sig bu Kayinu. A jir pìkyinn birwá ni, Sh̀ìdun s̀inn kàng ku rag ku í mpìr òs̀an. Sh̀ìdun ri tàg yi rag Habila í mpìr òs̀an, í bu-à sa ku z̀ìg r̀ìg bu-à wàníng ya sig ku níng. A jir pìkyinn birwá ni í barà Habila ri dang jír ma yi hár tàma-à níng, kó barà ku wu r̀ìghing níng.

⁵ I jir pìkyinn bir, í bu-à sa Enok wu fig bàna níng, Sh̀ìdun z̀ìg yag sig ku mà wai. Mpìr myàng fig rag ku bàna, jir kai bàna Sh̀ìdun z̀ìg yag r̀ìghing ku mà wai. Big ba sig á jir Sh̀ìdun ni rag, sai-à big z̀ìg nann zu yag fig ma Enok bàna níng, Sh̀ìdun fig hing àjwár ma ku. ⁶ Wà mpìr ma bir fig pìkyinn á byar Sh̀ìdun bàna, kwá sa jwar fig pìkyinn Sh̀ìdun bàna. Mpìr-à ma ri z̀ìm aku bi á byar Sh̀ìdun, to aku bir pìkyinnwá rag Sh̀ìdun shi sig áni, Sh̀ìdun ri sa s̀an ya mpìrká ri yàn gb̀bwá.

⁷ I jir pìkyinn bir, í bu-à sa Nuhu fig sig jír-à Sh̀ìdun dinya ku á shinn buká má sa mà pyànn kó barà ku myàng fig ma buká hi á zu bàna níng. Ku wib bu-à Sh̀ìdun dinya sig ku n dàb kòr ùwài níma wà zyun-à ku ma mpìrká buwá má kà áni, jirà abig ẁim zu áyau yor-à má bi níng ni. Bu-à ku sa sig níng, ku t̀iya sig mpìrká rag big í mpìr bibai big. Sh̀ìdun s̀inn zu ku rag ku í mpìr kỳkyàrà á jir pìkyinn birwá ni.

⁸ I jir pìkyinn bir í bu-à sa Ibrahim wib sig jir Shìdun sai-à wàníng bar ku n dinya ku rag aku yag mà byar jànn-à wàníng má ya ku, má shi í buwá. Ku dù n fim jànn-à ku shi sig áni, kó barà ku yì fig byar-à kwá yag bàna níng. ⁹ I jir pìkyinn bir, í bu-à sa ku shi mà jànn-à Shìdun gib ya sig ku nu rag wàníng má ya ku níng. Ku yag shi mà apig àrэг ku í kyinn, ku ma wùnwá Ishaku ma wùn adawá Yakubu. Káníng í ká Shìdun gib ya sig big nu níng tinn. ¹⁰ Ku ri shi kir finn swann-à Shìdun sa sinn ya sig ku mà wai. Finn swann-à hi má shi hár kinn kinn.

¹¹ I jir pìkyinn bir Ibrahim, í bu-à sa Saratu yìm finn, kó barà Ibrahim í àwàutím, Saratu í àwàutím tinn, ama Ibrahim bir pìkyinn rag Shìdun má sa bu-à wàníng gib sig nu níng. ¹² Sai-à níng hi Ibrahim í àwàutím wàni, ama bidim pàr barà mpìrká nànn sig wàni wà wùwànn àrэг í asuswir ma vun-à wìr na yag sig gbàa ma níng-à ni níng, mpìrká níng bidim pàr í yann ada Ibrahim.

¹³ Ibrahim ma mpìrká buwá wu kwonn ma pìkyinn birbá í zyun. Sai-à big wu níng, big dìg fig bu-à Shìdun gib ya sig big nu níng bàna. Ama big sar pyunn nunonn níma n myàng hing, big fig hing àjwár ma káhi. Big dang ma shinnbá rag big í kyinn, dunyarù-à níng í lubá bàna. ¹⁴ Mpìrká dang sig íri jír-à níng, big dang zu kyàr hing rag, big ri yàn kyann jànn zyun-à bàna á dunyarù-à níng ni. ¹⁵ Big kyab kàng fig rag jànn-à big fim sig níng bàna. Wà big nìm ma ri kyab káhi, big nìm má kàng yag á byar-à hi. ¹⁶ Big zìm síg swann zyun-à sànn kab sig, í swann-à shi sig mà wai. Zunái ri pànn fig Shìdun bàna wà ba bar ku rag ku í Shìdun mpìrká níng, jir kai bàna ku sa sinn ya sig big byar shu.

¹⁷ I jir pìkyinn bir, í bu-à sa Ibrahim zìg wùnwá Ishaku n rag kwá twìb swànn ya Shìdun bu áni, á sai-à Shìdun màg màg fig ku níng. Ibrahim í mpìr-à Shìdun gib ya sig ku

nu, ama ku ri zìm aku twìb swànn ya Shìdun wùnwá àràng barà wàníng dinya sig ku. ¹⁸ Kó barà Shìdun dang sig rag, swai Ibrahim má zu bi á òr Ishaku ni níng. ¹⁹ Ibrahim bir hing pìkyinn rag, Shìdun má sa sar barà kwá sa wim kàng Ishaku á ki-à ni. Wàníng shi sig àràng Ishaku zu sig á nu ki.

²⁰ I jir pìkyinn bir, í bu-à sa Ishaku dang rag a Shìdun sa sànn ya Yakubu ma Isuwa á shinn bu òsànká má bi òg big á pyànn.

²¹ I jir pìkyinn bir, í bu-à sa sai-à Yakubu nyàan wu níng, ku dang rag a Shìdun sa sànn ya yanká bu Yusufu. Asai-à níng hi ku sar gban sig á tungwá ni, mi ri wib Shìdun.

²² I jir pìkyinn bir í bu-à sa sai-à Yusufu nyàan wu níng ku dang jír á shinn barà mpìr Israilaká má zu dà finn jànn Masar. Ku tàg mpìrká barà bá sa ma òr wá áni, wà kwá wu hing.

²³ I jir pìkyinn bir, í bu-à sa ta Musa ma nàwá zìg ku n tànn jànn ku hár sònn sara sai-à big mà sig ku. Big myàng ku í wùn sànn. Big shàr fig zinn bàna, n wam zu rìg nu jír-à kùr dang sig.

²⁴ I jir pìkyinn bir, í bu-à sa Musa zìm fig wà mpìrká abig bar ku rag, ku í wùn uwà Firauna níng bàna. ²⁵ Ku zìm kab sig aku wa shwìn ma mpìrká bu Shìdun í zyun, ma wà kwá fig àjwár ma bu pyìr. Ku yì hing àjwár bu pyìr má wam zu rìg kìnì. ²⁶ Ku rag sànn kab síg nì aku wa shwìn á shinn Kristi ni ma wà kwá òg gban rìg buká mà Masar, jir kai bàna ku sànn sig zuwá á lada-à kwá òg mà pyànn.

²⁷ I jir pìkyinn bir, í bu-à sa Musa fim jànn Masar n shàr fig wà kùr má nànn ku àgùnn bàna. Ku wim pìkyinn, jir kai bàna ku myàng hing Shìdun zyun-à mpìrká ri myàng fig á zu bàna níng. ²⁸ I jir pìkyinn bir, í bu-à sa ku gbar zu jag sig àyúnn zyun-à big ri bar àyúnn Pim Wam Zu níng. Ku dinya mpìr Israilaká rag abig mi wìr àsà á nu nkyunbá

ni àjirà wà wùn aswam Shìdun mà wai zyun-à ri gban ki níng, ma bi hing aku gban yanká wà jijag bu Israilaká bàna.

²⁹ I jir pìkyinn bir, í bu-à sa mpìr Israilaká zu yag sar zàpìr ùwài zyun-à big ri bar Zàn Gbàinshìn níng. Big zu yag á byar àwun. Mpìrká mà Masar ri zìm abig zu yag tìnn, ama big í wà wu vinn rìg-à.

³⁰ I jir pìkyinn bir, í bu-à sa sai-à mpìr Israilaká kyann kàng kwìb dán kinn-à mà Yariko hár su sùmpyànn níng, dán-à hi í kù wann rìg-à. ³¹ I jir pìkyinn bir, í bu-à sa uwà àyái, wà zyun-à big ri bar ku Rahab níng, ku wu fig bàna á sai-à mpìrká ri wìb fig Shìdun bàna níng, big wu rìg.

³² Má dang swàb kà rag í kai rà? Su-à má màg fig mì barà má dinya ning jír áshinn Gidiyon ma Barak ma Samson ma Yefta ma Dawuda ma Samaila ma mpìrká rìi dang kyann jir Shìdun níng bàna. ³³ I jir pìkyinn bir, í bu-à sa big nu kànn ma swannká káhi ni, n gban rìg swannká hi. Big sa bu òsàn, í wà big dìg bu-à Shìdun gib ya sig big nu rag kwá ya big níng. Big kìg òm rìg nu wiyirká. ³⁴ Big ta kà big áyau anam pyìr-à ri swànn yùyù, ama swànn sar fig big bàna. Big shàr wìm zu áyau kànn-à mpìr azíbbá zìg kafai n rag bá gban rìg big níng. Big rì bàna ma gban, ama big dìg gban, big kàng mpìr anu kànn n kan tafinn rìg sojaká bi sig kyinn níng. ³⁵ Uwàkà káhi bir sig pìkyinn á byar Shìdun ni, í bu-à sa big myàng mpìrká bigbá ká wu sig níng, sai-à káníng dù nann zu kàng ma yonki níng.

Mpìrká káhi wa shwìn ùwài níma á vù mpìr azíbká bigbá ni, ama big fim fig gbìb Shìdun jir à abig shàr kyag zu níng, big fim fig bàna. Big myàng àzing myàng myàng hár n wu rìg jir à abig dìg yonki wà zyun-à sànn kab sig. ³⁶ Káhi wa shwìn wa wa, mpìrká mànn jwànn big, n dab big n sìn big n kig kà big á tonn fi. ³⁷ Mpìrká ta gban big ma abàn n kyag sann gáfinn big áni pyànà. Mpìrká gban big ma kafai, big í mpìr ashi, big wìr sig wau àdùn ma wau byínn. Big wa

shwìn á vù mpìr azíbbá ni. ³⁸ Dunyaru sà̀n fig barà bá shi áni bàna. Big shà̀r n yag mà awúnn ma shinnkwìnn, n yag shi mà mìr ashòr big shar.

³⁹ Mpìr káníng sa jwar Shìdun pìkyinn, jir kai bàna big bir hing pìkyinnbá á byarwá ni, kó barà big ò̀g fig ma bu-à Shìdun gib ya sig big nu rag wàníng má ya big níng bàna. Big ò̀g fig bàna, ⁴⁰ jir kai bàna Shìdun sa sìnn ya sig yi gbìb zyùn-à sà̀n kab sig. Ku rag kwá zìg big ma yi, má sìnn kwonn yi bìdìm pá̀r ayi shi mpìr sìsà̀n á pyànnwá ni.

12

Shìdun Ri Wab Tag Yanká Buwá

¹ Mpìr káníng bir hing pìkyinn á byar Shìdun. Big bìdìm pá̀r big ri tàg yi bu-à mpìr ri ò̀g á byar pìkyinn bir. Jir wàníng, ayi zu rìg áyau buká ri kan ò̀m yi ma bu pyìrká ri pà̀n gban yi. Ayi wim kyinn ma ayi màg ò̀r ma buká ri bi á pyànní ni. ² Ayi sìnn zuyí á ò̀r Yesu àsà̀n-à sa sig yi ri bir pìkyinn á byarwá ni. Ku í àsà̀n-à má zìg yag pìkyinn biryí àyúnn-à wà kinn shinn. Ku zìm n wu ki ayànn báì ayànn kwìnn mà atàm bín-à ni, ku sìnn kàng shi rag í bu zyùn bàna, jirà aku ò̀g àjwár-à Shìdun sìnn ya sig ku. Tàma-à níng ku shi sig mà byar ùwài mà agunn vìm nu Shìdun ni.

³ Anìng kyab Yesu barà ku sa muyar n wa shwìn á vù mpìrká ri sa bu pyìr. To, kada anìng jar ò̀r bàna ma anìng fim gbìbwá bàna. ⁴ Ngain-à níng ri ngang ma bu pyìr níng, su-à fòr fig ma barà mpìrká má gban níng bàna. ⁵ Nìng mà̀m jà̀n rìghing barà Shìdun dang gban sig níng kyinn níng rà? Barà ku dang rag,
“Wùnmí, wà Shìdun ma wab tag wù, á gang sung á bu-à kwá dang,

wà kwa yan ta wù, kada á bai kyinn bàna.

⁶ Shìdun ri wab tag mpìr-à ku ri zìm,

mpìr-à kwa sìnn kàng sig wàníng wùnwá, í mpìr-à ku ri yan ta.”

⁷ Aning tib wann pìkyinn á shwìn-à ning ma ri wa dò jir bu pyìrná, jir kai bàna shi sig àràng barà ta ri wab tag wùnwá jirà a wàníng yar. Shwìn-à níng ri tiya ning rag Shìdun zìg sig ning àràng í yanká buwá. Wùn zyun-à tawá ri wab tag fig ku bàna, í wà áni rà? ⁸ Wà na wa fig shwìn á jir bu pyìrná ni àràng barà yanká buwá ri wa níng bàna, kàhi ning í yanká buwá bàna, ning í yann sa. ⁹ Wà taká buyí á dunyaru-à níng ni ma wab tag yi jir bu bibaiká yi ri sa, yi ri wib jírba. To, sànn sig ayi wib Tayí zyun-à shi sig mà wai jirà ayi wìm zu. ¹⁰ Taká buyí ri wab tag yi títi níma bar byar-à kyinnbá tib, ama bu Shìdun, ku ri wab tag yi jirà ayi shi mpìr kyikyàr àràng ku. ¹¹ Wà ya wa hing shwìn, yi ri bai pìkyinn mi ri fig fig àjwár bàna. Asim, mpìrká ma wa sig íri shwìn-à níng, shwìn-à hi ri sa big ri sa bu òsàn, mi ri shi shu pìkyinn na tag.

Byur Twìb á Shinn Wà Mpìr Ma Ri Ngàng Shìdun

¹² Dìrná wu tag rìghing, aning gbam kà nann zu òr áni.

¹³ Aning kyann á gbìb vuvonn jirà kada a òr wu tagná sa ning aning nang jànn bàna, ma aning wìm zu.

¹⁴ Aning sa barà ná shi shu òsàn ma kó ni bidim pár. Aning shi shu kyikyàr. Mpìr má myàng fig Shìdun bàna, sai wà kwa shi hing íri swai shu-à níng. ¹⁵ Aning pànn shinn ná, jirà kada mpìr zyun áyauná ni aku ngàng àsàn Shìdun níng bàna. Aning pànn shinn ná, jirà kada mpìr zyun aku shi ma kyinn àzwànn. Iri swai mpìrká àdòníng, big ri sa bai shu mpìrká nìnànn níma. ¹⁶ Aning pànn shinn ná, jirà kada mpìr zyun áyauná ni aku sa àyái bàna, aku myàng buká bu Shìdun àràng kinn fig bu bàna, àràng barà Isuwa rì sa sig dò jir buju níng. Ku zìg byar shuwá barà ku í wùn àyì níng, n wann tafinn ya rìg wunzàwá. ¹⁷ Ning

yì hing, ásim Isuwa ri zìm a tawá dang ya ku nu-à sìn, ama tawá ngàng. Ku dìg kàng fig rag byar shuwá ku wann tafinn sig níng, bàna, kó barà ku yàn hing ma zàn mínn níng.

¹⁸ Aning kyab byar-à ning sar sig. Ning sar fig mà byar-à mpìr Israilaká rì sar sig á sai-à Shìdun ya big dokawá níng bàna. Big sar yàr mà shinnkwìnn zyun-à big ri bar Sinai wà zyun-à mpìr ri zìg vù mi ri tib áni. Asai-à níng hi, anam pyìr ri swànn, byar-à sùr fi kùun, wàu gbar wàni. ¹⁹ Big fig nài yur, ma nài jír ngbam níma. Barà big fig àdòníng, big shàr rìg zinn. Big vig Musa n rag big zìm fig abig fig jakàng nài jír-à níng bàna. ²⁰ Big dang àdòníng, jir kai bàna bu-à nài jír-à níng dinya sig big níng kab hing gbambá. Nài jír-à hi rag, “Kó wà ma í wi ma tib íni vù á shinnkwìnn-à níng ni, mpìrká abig ta gban rìg ku ma abàn.” ²¹ Buká big myàng sig màhàn bó níng, zinn pànn hing big. Musa ma shinnwá ku dang rag, “Dìrmí zwab, zinn sa rìg mì.”

²² Ama bigná ning fòr bi hing á byar shinnkwìnn Siyona, mà finn swann Shìdun zyun-à shi sig ma yonki, mà Urushalima zyun-à shi sig mà wai, byar-à yann aswamká mà wai shi sig màhàn nìnànn níma. ²³ Ning bi hing á byar-à yann àyìká bu Shìdun ri kwonn shinn mi ri fig àjwár, ká big ba sig zinnbá mà wai. Ning bi hing á byar Shìdun àsàin-à má wà mpìrká kwonn. Kyinn ná shi rìghing kyìkyàr àràg barà kyinn mpìrká bu Shìdun shi sig. ²⁴ Ning bi rìghing á byar Yesu àsàin-à gib ya sig yi nu àpyú n kífinn sig àsawá á jir bu pyìryí ni. Asàwá níng ri tàg yi bu-à sànn kab sig bu-à àsà Habila ri tàg yi.

²⁵ Aning pànn shinn ná, kada aning ngàng Yesu àsàin-à ri dinya ning jír-à níng bàna. Mpìrká rì ngàng sig wà bá fig jir Shìdun á dunyarú níng, big wìm zu fig bàna. Barà big wìm zu fig bàna níng, yi má wà ya ngàng jir mpìr-à bi sig mà wai níng, ya wìm zu buyí áshinn rà? ²⁶ Sai-à rì níng,

nài jír wá ri sa jànn-à á jìnn ni ning yàng yàng, ama tàma-à níng ku gib sig nu rag: “Má gbar ning jakàng jànn-à á jinn ni, kó waisháú má, má gbar ning ku tinn.” ²⁷ Jír-à ku dang sig rag kwá gbar ning jakàng níng, ri tiya yi rag, kwá sa buká ku màmm sig níng má ning yàng yàng, kwá sa bab jànn rìg big, jirà buká ká ma ning fig bàna, bá dà kàng.

²⁸ Ayi sa Shìdun ísoko, jir kai bàna ku ya sig yi byar kùr, byar-à má ning fig aning bàna. Ayi sa ísoko, ma ayi swam yan Shìdun á gbìb-à kyinnwá má jwar, ma ayi wib ku ma ayi shàr ku, ²⁹ jir kai bàna Shìdunyí shi sig àràng í pyìr-à ri swànn vinn bu.

13

Shu-à Má Jwar Ya Shìdun

¹ Aning shi zìm kyann bar òrná, jir kai bàna ning shi sig shu shunwàu ma wunzà á gbìb Kristi ni. ² Kyinnká ma bi á byarná ni, aning pànn samyib big òsàn níma. Mpìrká káhi pànn samyib kyinnká, big ri kyab káníng í mpìr big, ama big yì fig wà káníng í yann aswamká mà wai bàna. ³ Aning kyab mpìrká big kìg kà sig mà tonn fi á kyinn ná ni àràng big kìg síg ning. Aning kyab ká ri wa shwìn á kyinn ná ni àràng í ning ri wa íni.

⁴ Kó ni aku wib shu ban, wunù ma wàwá abig shi shu ma pìkyinn nzyun. Mpìrká ri sa àyái níng, Shìdun má wà big kwonn.

⁵ Kada aning sinn pìkyinn ná á bàì bàna. Buká ning shi sig ma kàhi níng, aning rag màg hing ning, jir kai bàna Shìdun dang sig rag, kwá fim fig ning bàna, kwá ngàng fig ning bàna tinn. ⁶ To. Ayi wim kyinn ma ayi dang rag, “Shìdun í mpìr ahangmí, má shàr fig zinn bàna. Mpìr jìkwìnn bàna ma gbam-à kwá sa mì bu-à bibai.”

⁷ Aning kyab àgbamká bigné wàrì, ká rì dinya jag sig ning jir Shìdun. Aning kyab kàng bar shubá big shi sig ma bará big wu sig, ma aning bir pìkyinn àràng bará big bir sig. ⁸ Yesu Kristi ri vim bir fig bàna. Ku í wà nà níng, ku í wà jann-à níng, ku í wà kinn kinn. ⁹ Kada aning zìm mpìrká ri tàg bu àpyú níng abig tonn kà ning á gbìb ajànn bàna. Ama bu-à sànn sig bàna, àsànn Shìdun aku sa gban ning kyinn. Doka shi sig á shinn bará mpìr má ji buju níng, fòr fig bu zyun bàna, mpìrká ká ri bàg doka níng, doka káníng ri sa shang fig big bàna.

¹⁰ Kristi wann tafinn shinnwá n wu dò jir bu pyìr mpìrká. Mpìrká ri zìg wi hár tàma-à níng, mi ri twìb swànn á pyànn Shìdun ni n rag big ri sa dò jir bu pyìrbá níng, bá dìg fig gbìb Kristi àràng bará yi dìg sig níng bàna. ¹¹ Agbam-à áyau mpìrká ri twìb swànn bu níng, ku ri zìg kà yag àsà wi mà byar-à wà kyàr kab sig, mi ri wìr màhàn á dò jir bu pyìr mpìrká ni, ama dír wiká mpìrká ri zìg yag, mi ri twìb swànn mà kur finn swann-à ni. ¹² Wàníng í bará Yesu wu mà kur finn swann-à ni, jirà aku tu kyàr mpìr bu pyìrká ma àsàwá. ¹³ Jir wàníng yi má, ayi yag mà kur finn swann-à ni mà byarwá ni, ma ayi kàng bu ayànn báí ayànn kwìnn àràng ku. ¹⁴ Yi bàna big finn swann-à wà má shi hár kinn kinn á dunyaru, yi ri yàn wà zyun-à má bi mà pyànn. ¹⁵ Jir wàníng á jir shinn Yesu ni, ayi swam yan kyann Shìdun, wà yi ma ri swam yan kyann ku, má shi àràng yi ri twìb swànn bu á pyànn Shìdun ni, bará yi ri swam yan zìnnwá níng. ¹⁶ Kada aning màmm jànn wà ná sa bu òsànn má sa shang jàuná bàna, jir kai bàna wàníng í bu twìb swànn-à Shìdun ri fig àjwár ma kàhi.

¹⁷ Aning wib àgbamká bigné, aning bàg bu-à ba dinya ning, jir kai bàna big í àsàinká ri myàng kwonn ma ning. Bá dinya Shìdun swàmbá big sa sig. Jir wàníng, aning wib

big àjirà abig sa swàmá ma àjwár. Wà ma nímá bàna bá wor awor, swàmá hi má sànyà ya fig ning bàna.

¹⁸ Aning vig ya kyann yi Shìdun. Yi yì hing yi shi sig ma kyinn òsàn, jir kai bàna yi ri zìm ayi sa kyann bu sísàn kó ákaun bidim pár. ¹⁹ Mì ri vig ning, wúshèní aning vig rag Shìdun aku zìg kàng bi mì á byarná ni kíni.

Ku Vig Shìdun

²⁰ Shìdun gbar dù nann zu rìg Shinn Luyí Yesu á ki-à ni, àsàin-à í mpìr ùwài zyun-à ri myàng kwonn ma yi á jir kiwá ku wu sig, àràg barà aza àdùn ri myàng kwonn ma àdùnká buwá níng. Asà Yesu í bu-à sa sig nu-à Shìdun gib sig níng shi sig ma gbam hár kinn kinn. ²¹ Shìdun àsàin-à ri sa tag pìkyinn ná, aku ya ning bu òsànká ning ri zìm, àjirà aning sa bu-à ku ri zìm. Aku sa swàmwá áyauyí ni á dò jir Kristi ni, jirà ayi shi shu barà má jwar ya ku. Kristi aku shi bu-à mpìrká má swam yan hár kinn kinn. Aku shi àdòning.

Jír-à Wà Kinn Shinn

²² Wunzámí big, mì ri zìm aning sa muyar ma jírmi. Jírká ò ba sig níng wài fig bàna. ²³ Mì ri zìm aning yì rag big finn tafinn rìghing wunzàyi Timoti mà tonn fi-à ni. Wà kwa bi hing kíni, yi ma ku má bi í zyun á sai-à má bi á byarná ni.

²⁴ Aning bib kà àgbamká bigná ma mpìrká bu Shìdun bidim pár. Mpìrká ri bàg Kristi mà Italiya níng ri bib kà ning.

²⁵ Asàn Shìdun aku shi kwonn ma ning, ning bidim pár.

Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f